

സന്യാസ സമൂഹം, ബഥനി സന്യാസിനീ സമൂഹം, മേരിമക്കൾ സന്യാസിനീ സമൂഹം, ഫ്രാൻസിസ്കൻ മിഷണറി സമൂഹം, തിരുഹൃദയ സന്യാസിനീ സമൂഹം, ഹോളീ സ്പിരിറ്റ് സിസ്റ്റേഴ്സ്, ഗത്സമേൻ സമർപ്പിത സദസംഘം, കുരിശുമല ആശ്രമം, ധ്യാനാശ്രമം, സിസ്റ്റേഴ്സ് ഓഫ് മൗണ്ട് താബോർ എന്നീ സമൂഹങ്ങളുടെ സുപ്പീരിയേഴ്സ്/പ്രതിനിധികൾ എന്നിവരെ ഉൾപ്പെടുത്തണമെന്ന് തീരുമാനിച്ചു. ഓരോ സുന്നഹദോസ് കമ്മീഷനുകളിലും അംഗങ്ങളായി ഉൾപ്പെടുത്തേണ്ടവരുടെ പേരുകൾ നിർദ്ദേശിച്ചു. നാമനിർദ്ദേശം ചെയ്യപ്പെട്ടവരുടെ ലിസ്റ്റ് പൂർത്തീകരിച്ച് കമ്മീഷനുകളുടെ ചെയർമാന്മാർ കമ്മീഷനുകളുടെ കോർഡിനേറ്റർ അഭിവന്ദ്യ തോമസ് മാർ അന്തോണിയോസ് തിരുമേനിക്ക് കൈമാറണമെന്ന് തീരുമാനിച്ചു. സുന്നഹദോസ് കമ്മീഷനുകളുടെ പ്രവർത്തനങ്ങൾക്കുള്ള മാർഗരേഖ അഭിവന്ദ്യ പിതാക്കന്മാർ ചർച്ചചെയ്തു.

അഭിവന്ദ്യ ഏബ്രഹാം മാർ യൂലിയോസ് മെത്രാപ്പോലീത്തായ്ക്ക് പകരമായി ദൈവവിളി കമ്മീഷന്റെ ചെയർമാനായി അഭിവന്ദ്യ ഗീവർഗീസ് മാർ ദിവന്നാസിയോസ് തിരുമേനിയെ നിയമിച്ചു. മലങ്കരസെമിനാരിയുടെ എപ്പിസ്കോപ്പൽ കമ്മീഷനംഗമായ അഭിവന്ദ്യ ഗീവർഗീസ് മാർ ദിവന്നാസിയോസ് തിരുമേനിക്ക് പകരമായി അഭിവന്ദ്യ വിൻസെന്റ് മാർ പൗലോസ് തിരുമേനിയെ തെരഞ്ഞെടുത്തു.

### 3. സെന്റ് മേരീസ് മലങ്കര മേജർ സെമിനാരി

2011-'12 വർഷത്തെ മലങ്കര സെമിനാരിയുടെ പ്രവർത്തന റിപ്പോർട്ട് റെക്ടർ വെരി. റവ. ഡോ. ജോൺ കൊച്ചുതുണ്ടിൽ പരി. സുന്നഹദോസിൽ അവതരിപ്പിച്ചു. വൈദിക വിദ്യാർത്ഥികളുടെ രൂപീകരണം, ശിക്ഷണം, അദ്ധ്യയനം, ഭാഷാപഠനം എന്നിവയ്ക്ക് കൂടുതൽ ഊന്നൽ നൽകേണ്ടതാണെന്ന് സുന്നഹദോസ് അഭിപ്രായപ്പെട്ടു. കൂടുതൽ ആദ്ധ്യാത്മിക ഗുരുക്കന്മാരുടെ സേവനം സംലഭ്യമാക്കാൻ തീരുമാനിച്ചു. സഭാ അസംബ്ലിയെത്തുടർന്ന് സഭയിൽ വർദ്ധിതമായ പ്രേഷിതാഭിമുഖ്യവും തീക്ഷ്ണതയും ഉൾക്കൊള്ളാൻ സെമിനാരി പരിശീലന പാഠ്യവിഷയങ്ങളിൽ പ്രസ്തുത വിഷയങ്ങൾ ഉൾപ്പെടുത്തണമെന്ന് നിർദ്ദേശിച്ചു. മലങ്കര സെമിനാരിയിൽ പഠിക്കുന്ന വിദ്യാർത്ഥികൾക്ക് ദർശനങ്ങളിൽ മെച്ചമായ പര്യവേഷണവും (better exposure) വിശാലമായ ചക്രവാളവും (wider horizon) രൂപപ്പെടുന്നതരത്തിൽ പരിശീലനപരിപാടിയും സംവിധാനങ്ങളും പുനഃക്രമീകരിക്കണമെന്ന് തീരുമാനിച്ചു.

സെമിനാരി പരിശീലനത്തിനായുള്ള കമ്മീഷൻ ചെയർമാൻ അഭി

വന്ദ്യ ഏബ്രഹാം മാർ യൂലിയോസ് തിരുമേനി മൈനർ സെമിനാരി റെക്ടർമാരുടെ സംയുക്ത യോഗത്തിലെ നിർദ്ദേശങ്ങൾ സുന്നഹദോസിൽ അവതരിപ്പിച്ചു. മൈനർ സെമിനാരി നാലാം വർഷ വിദ്യാർത്ഥികളുടെ പരിശീലനം കൂടുതൽ കാര്യക്ഷമമാക്കാനുള്ള സാധ്യതകൾ അഭിവന്ദ്യ പിതാക്കന്മാർ ചർച്ചചെയ്തു. ഇക്കാര്യത്തിൽ വിവിധ സെമിനാരികളുടെ കൂട്ടായ പ്രവർത്തനവും പൊതുപരിശീലന പരിപാടിയും അനിവാര്യമാണെന്ന് തീരുമാനിച്ചു. കോട്ടയം സീരിയിൽ വച്ച് മൂന്നുമാസത്തെ സുറിയാനി ഭാഷാപഠനം അവർക്ക് പൊതുവായി നൽകുവാൻ തീരുമാനിച്ചു. പ്രസ്തുത കാര്യത്തിന്റെ ക്രമീകരണങ്ങൾക്കായി അഭിവന്ദ്യ തോമസ് മാർ കുറിലോസ് തിരുമേനിയെ ചുമതലപ്പെടുത്തി. മലങ്കര മേജർ സെമിനാരിയുടെ സഹായത്തോടെ മൈനർ സെമിനാരിയിലെ പരിശീലനത്തിനായി ഒരു പൊതു പാഠ്യപുസ്തകം തയ്യാറാക്കുന്നതിനായി അഭിവന്ദ്യ ഏബ്രഹാം മാർ യൂലിയോസ് തിരുമേനിയെ ചുമതലപ്പെടുത്തി.

### 4. സഭയുടെ കാനോനിക സംവിധാനങ്ങൾ

മലങ്കര സുറിയാനി കത്തോലിക്കാസഭയുടെ നിലവിലെ കാനോനിക സംവിധാനങ്ങളെക്കുറിച്ച് പരി. എപ്പിസ്കോപ്പൽ സുന്നഹദോസ് ചർച്ച ചെയ്തു. സുവിശേഷ പ്രഘോഷണപ്രവർത്തനങ്ങൾക്ക് ആക്കംകൂട്ടാനും മാറിവരുന്ന സാഹചര്യങ്ങൾക്ക് അനുസരിച്ച് അജപാലന ശുശ്രൂഷ ദൈവജനത്തിന് ലഭ്യമാക്കുന്നതിനുമായി ആവശ്യമായ കാനോനിക ക്രമീകരണങ്ങൾ ആവശ്യമാണെന്നും അതിനുവേണ്ട ക്രമീകരണങ്ങൾ പരി. സിംഹാസനവുമായി ആലോചിക്കണമെന്നും സുന്നഹദോസ് തീരുമാനിച്ചു.

### 5. മലങ്കര കാത്തലിക് അസോസിയേഷൻ

മലങ്കര കാത്തലിക് അസോസിയേഷന്റെ ഭരണഘടനയിൽ വരുത്തേണ്ട ഭേദഗതികൾ സുന്നഹദോസ് ചെയർമാൻ അഭിവന്ദ്യ ജോഷ്വാ മാർ ഇഗ്നാത്തിയോസ് തിരുമേനി അവതരിപ്പിച്ചു. പ്രസ്തുത ഭേദഗതികൾ ചർച്ച ചെയ്ത് ചില മാറ്റങ്ങളോടെ സുന്നഹദോസ് അംഗീകരിച്ചു.

### 6. വിശ്വാസ പരിശീലനവും മലങ്കര കാത്തലിക് ചിൽഡ്രൻസ് ലീഗും

വിവിധ ഭദ്രാസനങ്ങളിലെ വിശ്വാസ പരിശീലന ഡയറക്ടർമാരുടെ സംയുക്ത യോഗത്തിലെ വിഷയങ്ങൾ വിശ്വാസപരിശീലനത്തിനുവേണ്ടിയുള്ള സുന്നഹദോസ് കമ്മീഷൻ ചെയർമാൻ അഭിവന്ദ്യ ഫിലിപ്പോസ് മാർ സ്തേഫാനോസ് തിരുമേനി അവതരിപ്പിച്ചു. വിശ്വാസപരിശീലന അദ്ധ്യയന വർഷത്തെ സംബന്ധിച്ച് മുൻ സുന്നഹദോസിൽ എടുത്ത തീരുമാനം

- അദ്ധ്യയന വർഷം ഫെബ്രുവരിയിൽ മുതൽ ജനുവരി വരെ, വാർഷിക പരീക്ഷ ജനുവരി മാസത്തിൽ - 2013 മുതൽ പ്രാബല്യത്തിൽവരുന്നതാണെന്ന് നിശ്ചയിച്ചു. 10, 12 ക്ലാസുകളിലെ വിദ്യാർത്ഥികൾക്ക് സഭാതലത്തിൽ പൊതുവായ സർട്ടിഫിക്കറ്റ് നൽകുന്നതാണ്.

കുട്ടികളുവേണ്ടിയുള്ള അവധികാല ബൈബിൾ ക്ലാസുകൾ മലങ്കര ബൈബിൾ ഓറിയന്റേഷൻ ക്യാമ്പ് (എം.ബി.ഒ.സി.) എന്നപേരിൽ സഭ മുഴുവനുമായി സംഘടിപ്പിക്കുന്നതാണ്. ഈവർഷത്തെ എം.ബി.ഒ.സി.യുടെ വിഷയം സുവിശേഷകയായ മലങ്കര സുറിയാനി കത്തോലിക്കാ സഭ എന്നതായിരിക്കും. “കുഞ്ഞുങ്ങൾ എന്റെ അടുക്കൽ വരട്ടെ” (മത്താ 19:14) എന്ന ബൈബിൾ വാക്യം അടിസ്ഥാനമാക്കി നടത്തുന്ന ഈ വർഷത്തെ എം.ബി.ഒ.സി.യും ക്രൈസ്തവ-2012 എന്ന പേരിൽ സുന്നഹദോസ് കമ്മീഷന്റെ ആഭിമുഖ്യത്തിൽ നടത്തുന്നതാണ്. എം.ബി.ഒ.സി. ബഥനി ആശ്രമത്തിന്റെ നേതൃത്വത്തിൽ നടത്തുന്ന ബഥനി ബൈബിൾ സ്റ്റഡീസും സംയുക്തമായി സംഘടിപ്പിക്കാനുള്ള സാധ്യതകളെക്കുറിച്ച് ബന്ധപ്പെട്ടവരുമായി ചർച്ച നടത്താൻ അഭിവന്ദ്യ മാർ സ്തേഫാനോസ് എപ്പിസ്കോപ്പായെ ചുമതലപ്പെടുത്തി.

മലങ്കര കാത്തലിക് ചിൽഡ്രൻസ് ലീഗിന്റെ പ്രവർത്തനങ്ങൾ ചെയർമാൻ മാർ സ്തേഫാനോസ് തിരുമേനി അവതരിപ്പിച്ചു. ഭദ്രാസന, ഇടവക തലങ്ങളിൽ ഇതിന്റെ പ്രവർത്തനങ്ങൾ സജീവവും കാര്യക്ഷമവും മാക്കുന്നതിനെക്കുറിച്ച് വിശദമായി ചർച്ച ചെയ്തു. 82-ാം പുനരെകു വാർഷികാഘോഷത്തോടനുബന്ധിച്ച് സഭാതലത്തിൽ ഒരു സംഗമം നടത്തുന്നതാണ്.

## 7. മലങ്കര കാത്തലിക് യൂത്ത് മൂവ്മെന്റ്

മലങ്കര കാത്തലിക് യൂത്ത് മൂവ്മെന്റിന്റെ ഇപ്പോഴത്തെ പ്രവർത്തനങ്ങളെക്കുറിച്ച് ചെയർമാൻ അഭിവന്ദ്യ വിൻസെന്റ് മാർ പൗലോസ് തിരുമേനി വിശദീകരിച്ചു. ഭദ്രാസന തല യുവജന അസംബ്ലികൾ മെയ് മാസത്തിൽ നടത്തുന്നതാണ്. യുവജനങ്ങളുടെ വിശ്വാസ പരിശീലനത്തിനായി സാർവത്രിക സഭ പ്രസിദ്ധീകരിച്ച യുകാറ്റ് (YOCAT) ഉപയോഗിക്കുന്നതാണ്. യുവജന ശുശ്രൂഷയിൽ ഏർപ്പെട്ടിരിക്കുന്ന ബഹു.വൈദികർക്കും സന്യസ്തർക്കും പ്രത്യേക പരിശീലനം നൽകുന്നതാണ്. യുവജന പ്രസ്ഥാനത്തിന്റെ നേതൃനിരയിൽ എല്ലാ ഭദ്രാസനങ്ങളിലെയും യുവജനങ്ങൾക്ക് നേതൃത്വം ഏറ്റെടുക്കാവുന്നതരത്തിലുള്ള റൊട്ടേഷൻ സമ്പ്രദായം തുടരണമെന്ന് പരി. സുന്നഹദോസ് നിശ്ചയിച്ചു.

## 8. സിംഗപ്പൂർ, ഓസ്ട്രേലിയ എന്നിവിടങ്ങളിലെ അജപാലന ശുശ്രൂഷ

പരി. എപ്പിസ്കോപ്പൽ സുന്നഹദോസിന്റെ നിർദ്ദേശപ്രകാരം സിംഗപ്പൂർ, ഓസ്ട്രേലിയ എന്നിവിടങ്ങളിലെ മലങ്കര സുറിയാനി കത്തോലിക്കരുടെ അജപാലന ആവശ്യങ്ങൾ നേരിട്ട് മനസിലാക്കാൻ പ്രസ്തുത സ്ഥലങ്ങൾ സന്ദർശിച്ച അഭിവന്ദ്യ തോമസ് മാർ അന്തോണിയോസ് തിരുമേനി സന്ദർശന റിപ്പോർട്ട് സമർപ്പിച്ചു. ഈ രാജ്യങ്ങളിലെ വിവിധ രൂപതാധ്യക്ഷന്മാർ നൽകിയ പ്രത്യേക സ്വീകരണവും നമ്മുടെ സഭാമക്കളോടുള്ള താൽപര്യവും പങ്കുവെച്ചു. ഈ പ്രദേശങ്ങളിലെ അജപാലന ശുശ്രൂഷയെക്കുറിച്ച് സുന്നഹദോസ് ചർച്ചചെയ്തു. ബഹു. വൈദികരുടെ ശുശ്രൂഷ പ്രസ്തുത സ്ഥലങ്ങളിൽ ലഭ്യമാക്കാനുള്ള സാധ്യതകളും സുന്നഹദോസ് പിതാക്കന്മാർ ആലോചിച്ചു. തദ്ദേശസമൂഹത്തിൽ ന്യൂസിലാൻഡിൽ മെയ് മാസത്തിൽ സന്ദർശനം നടത്താമെന്ന് അഭിവന്ദ്യ ഏബ്രഹാം മാർ യൂലിയോസ് തിരുമേനി അറിയിച്ചു.

## 9. സഭയുടെ പ്രത്യേക കാനോന നിയമ സംഹിതയുടെ പ്രസിദ്ധീകരണവും പ്രാബല്യപ്പെടുത്തലും

മലങ്കര സുറിയാനി കത്തോലിക്കാസഭയുടെ പ്രത്യേക കാനോന സംഹിതയുടെ പ്രസിദ്ധീകരണത്തിനായുള്ള എല്ലാ ക്രമീകരണങ്ങളും പൂർത്തിയായതായി അത്യഭിവന്ദ്യ മോറാൻ മോർ ബസേലിയോസ് ക്ലീമീസ് കാതോലിക്കാബാവാ പരിശുദ്ധ സുന്നഹദോസിനെ അറിയിച്ചു. നിയമങ്ങളുടെ പ്രാബല്യപ്പെടുത്തൽ (Promulgation) 2012 മാർച്ചുമാസം 10-ാം തീയതി വി. മൂറോൻ കൂദാശയ്ക്കു ശേഷം നടത്തുന്നതാണ്. നിയമ സംഹിതയുടെ ക്രോഡീകരണത്തിന് ആരംഭംകുറിച്ച മോറാൻ മോർ സിറിൽ ബസേലിയോസ് കാതോലിക്കാബാവായേയും ഇതിനുവേണ്ടി അക്ഷീണം പ്രയത്നിച്ച എല്ലാവരെയും കാതോലിക്കാബാവാ നന്ദിപൂർവ്വം അനുസ്മരിച്ചു.

## 10. കുരിയാ മെത്രാന്റെ അവകാശങ്ങളും കടമകളും

മലങ്കര സുറിയാനി കത്തോലിക്കാസഭയുടെ മേജർ ആർക്കി എപ്പിസ്കോപ്പൽ കുരിയായുടെ മെത്രാന്റെ അവകാശങ്ങളും കടമകളും സംബന്ധിച്ച് പഠനം നടത്തുന്നതിനായി നിയമിക്കപ്പെട്ട കമ്മീഷന്റെ ചെയർമാൻ അഭിവന്ദ്യ ആർച്ചുബിഷപ്പ് തോമസ് മാർ കുറിലോസ് തിരുമേനി പഠന റിപ്പോർട്ട് സമർപ്പിച്ചു. പ്രസ്തുത പഠനരേഖ ചർച്ചകൾക്കുശേഷം അംഗീകരിച്ചു.

### 11. കാതോലിക്കേറ്റ് കേന്ദ്രത്തിന്റെ നിർമ്മാണവും മേജർ ആർക്കി എപ്പിസ്കോപ്പൽ കുരിയായുടെ പ്രവർത്തനങ്ങളും

കാതോലിക്കേറ്റ് കേന്ദ്രത്തിന്റെ നിർമ്മാണത്തിന്റെ വരവ്-ചെലവ് കണക്കുകൾ കുരിയാ മെത്രാൻ അഭിവന്ദ്യ തോമസ് മാർ അന്തോണിയോസ് പിതാവ് അവതരിപ്പിച്ചു. പ്രസ്തുത കണക്കുകൾ പരിശുദ്ധ സുന്നഹദോസ് അംഗീകരിച്ചു. ഭീമമായ ഒരു തുക കടമായിട്ടുണ്ട്. കാതോലിക്കേറ്റ് കേന്ദ്രത്തിന്റെ തുടർ ക്രമീകരണങ്ങൾക്കാവശ്യമായ ധനസമാഹരണത്തെക്കുറിച്ച് ചർച്ച ചെയ്തു. കാതോലിക്കോസ് ദിനത്തിൽ കവർവിതരണം ചെയ്ത് സ്തോത്ര കാഴ്ച ശേഖരിക്കുന്നതാണെന്ന് നിശ്ചയിച്ചു. അതുപോലെ വിവിധ ഭദ്രാസനങ്ങളിൽ നിന്ന് കാതോലിക്കേറ്റിന്റെ പ്രവർത്തനങ്ങൾക്കായി പണം വിവിധരീതികളിലൂടെ ലഭ്യമാക്കേണ്ടതാണെന്നും തീരുമാനിച്ചു. കാതോലിക്കേറ്റ് സെന്ററിന്റെ ഫിനാൻസ് കൗൺസിൽ അംഗങ്ങളായി അത്യഭിവന്ദ്യ മോറാൻ മോർ ബസേലിയോസ് ക്ലീമീസ് കാതോലിക്കാബാവായെ (ചെയർമാൻ) കൂടാതെ ആർച്ചുബിഷപ്പ് തോമസ് മാർ കുറിലോസ്, അഭിവന്ദ്യ യൂഹാനോൻ മാർ ക്രിസോസ്റ്റം, അഭിവന്ദ്യ തോമസ് മാർ അന്തോണിയോസ് എന്നിവരെ നിയോഗിച്ചു.

### 12. സഭാസ്ഥാപനങ്ങളിൽ പ്രവർത്തിക്കുന്നവരുടെ ശുശ്രൂഷ

മലങ്കര സുറിയാനി കത്തോലിക്കാ സഭയുടെ വിവിധ സ്ഥാപനങ്ങളിൽ ശുശ്രൂഷ ചെയ്യുന്നവരുടെ സേവന-വേതന സ്ഥിതി പരി. എപ്പിസ്കോപ്പൽ സുന്നഹദോസ് ചർച്ചചെയ്തു. അവരുടെ ശുശ്രൂഷകൾ ഏറെ വിലപ്പെട്ടതാണെന്ന് പിതാക്കന്മാർ വിലയിരുത്തി. വിവിധ സ്ഥാപനങ്ങളിലെ ഇപ്പോഴത്തെ പ്രവർത്തനങ്ങളെക്കുറിച്ച് പിതാക്കന്മാർ ചർച്ചചെയ്തു. അവിടെ പ്രവർത്തിക്കുന്നവർക്ക് നൽകേണ്ട അടിസ്ഥാന വേതനം സേവനത്തിനനുസരിച്ചും സർക്കാർ മാനദണ്ഡങ്ങളുടെ പശ്ചാത്തലത്തിലും നൽകണമെന്ന് തീരുമാനിച്ചു.

### 13. ഭദ്രാസന, എക്സാർക്കേറ്റ്, ഭദ്രാസനേതര പ്രദേശങ്ങളിലെ പ്രവർത്തനങ്ങൾ

അഭിവന്ദ്യ പിതാക്കന്മാർ ഓരോരുത്തരും തങ്ങളുടെ ചുമതലയിലുള്ള ഭദ്രാസന/ എക്സാർക്കേറ്റ്/ ഭദ്രാസനേതര പ്രദേശങ്ങളിലെ അജപാലന ശുശ്രൂഷയെക്കുറിച്ച് സംസാരിച്ചു. ആ പ്രദേശങ്ങളിലെ പൊതുവായ സഭാജീവിതം, വിവിധ പ്രവർത്തനങ്ങൾ, പുതിയ സംരംഭങ്ങൾ, മിഷൻപ്രവർത്തനങ്ങളും സാധ്യതകളും വെല്ലുവിളികളും, ബഹു. വൈദികരുടെയും സന്യസ്തരുടെയും ശുശ്രൂഷകൾ, സഭാ സംഘടനകളുടെ പ്രവർത്തനങ്ങൾ

എന്നിവ പൊതുവായി പങ്കുവെച്ചു.

### 14. ട്രൈബുണൽ പ്രവർത്തനങ്ങൾ

വിവിധ ഭദ്രാസന കോടതികളിൽ പ്രവർത്തിക്കുന്നവരുടെ സഭാതല സമ്മേളനത്തിലെ നിർദ്ദേശങ്ങൾ ആർച്ചുബിഷപ്പ് തോമസ് മാർ കുറിലോസ് തിരുമേനി സുന്നഹദോസിൽ അവതരിപ്പിച്ചു. സഭാകോടതികളിൽ പ്രവർത്തിക്കുന്നവർക്ക് അനുയോജ്യമായ പരിശീലനം നൽകണമെന്ന് സുന്നഹദോസ് തീരുമാനിച്ചു.

### 15. 82-ാമത് പുനര്രെകു ദിനാഘോഷം

മലങ്കര സുറിയാനി കത്തോലിക്കാസഭയുടെ 82-ാം പുനര്രെകു ദിനാഘോഷത്തിന്റെ ഒരുക്കത്തെക്കുറിച്ച് പത്തനംതിട്ട ഭദ്രാസനാധ്യക്ഷൻ അഭിവന്ദ്യ യൂഹാനോൻ മാർ ക്രിസോസ്റ്റം തിരുമേനി സുന്നഹദോസ് പിതാക്കന്മാരെ അറിയിച്ചു. ദിനാഘോഷത്തോടനുബന്ധിച്ച് സെപ്തംബർ 17 മുതൽ 19 വരെ ബൈബിൾ കൺവെൻഷനും 20-ാം തീയതി രാവിലെ മലങ്കര കാത്തലിക് ചിൽഡ്രൻസ് ലീഗ്, മലങ്കര കാത്തലിക് യൂത്ത് മൂവ്മെന്റ്, മലങ്കരകാത്തലിക് അസോസിയേഷൻ എന്നിവയുടെ സഭാതല സമ്മേളനവും നടക്കുന്നതാണ്. 20-ാം തീയതി ഉച്ചയ്ക്കുശേഷം പത്തനംതിട്ട കത്തീഡ്രലിന്റെ കുദാശ നടത്തുന്നതാണ്. 21-ാം തീയതി രാവിലെ 8.30-ന് ആരംഭിക്കുന്ന വിശുദ്ധ കുർബാനയെത്തുടർന്ന് സുവിശേഷ സംഘാംഗങ്ങളെ ചുമതലപ്പെടുത്തി അയയ്ക്കൽ, പൊതുസമ്മേളനം, ഉച്ചഭക്ഷണം, വിശ്വാസ പ്രഘോഷണ റാലി എന്നിവ സംഘടിപ്പിക്കുന്നതാണ്. പരിപാടികളുടെ വിജയത്തിനായി വിവിധ കമ്മിറ്റികൾ രൂപീകരിച്ച് പ്രവർത്തനങ്ങൾ നടന്നുകൊണ്ടിരിക്കുന്നു.

### 16. മറ്റു ആഘോഷ പരിപാടികൾ

മാർ ഈവാനിയോസ് ദിനാഘോഷം: ഈ വർഷം ജൂലൈ 15 ഞായറാഴ്ച ആയതിനാൽ മാർ ഈവാനിയോസ് ദിനാഘോഷം 2012 ജൂലൈ 14 ശനിയാഴ്ച നടത്തുന്നതാണ്. പദയാത്ര 9-ാം തീയതി പെരുന്നാട്ടിൽ നിന്നാരംഭിക്കുകയും 13-ാം തീയതി വൈകിട്ട് പട്ടം കത്തീഡ്രലിലെ കബറിലെത്തിച്ചേരുന്നതുമാണ്.

മാർ അപ്രോ ദിനാഘോഷം: മാർത്താണ്ഡം ഭദ്രാസനത്തിന്റെ പ്രഥമ മെത്രാൻ ലോറൻസ് മാർ അപ്രോ പിതാവിന്റെ ഓർമ്മദിനം 2012 ഏപ്രിൽ 10 ചൊവ്വാഴ്ച നടത്തുന്നതാണ്.

രണ്ടാം വത്തിക്കാൻ സുന്നഹദോസിന്റെ ജൂബിലി: രണ്ടാം വത്തി

ക്കാൻ കൗൺസിലിന്റെ സുവർണജൂബിലി ആഘോഷം സഭാതലത്തിൽ നടത്താനുള്ള കാര്യപരിപാടികൾ ആസൂത്രണം ചെയ്യാൻ ദൈവശാസ്ത്രത്തിനുവേണ്ടിയുള്ള സുന്നഹദോസ് കമ്മീഷനെ ചുമതലപ്പെടുത്തി.

#### 17. പതിനാലാം സാധാരണ പരിശുദ്ധ എപ്പിസ്കോപ്പൽ സുന്നഹദോസ്

മലങ്കര സുറിയാനി കത്തോലിക്കാസഭയുടെ പതിനാലാം സാധാരണ പരിശുദ്ധ എപ്പിസ്കോപ്പൽ സുന്നഹദോസ് 82-ാമത് പുനരെകൃദി നാഘോഷത്തിനുശേഷം 2012 സെപ്തംബർ 21 മുതൽ 22 വരെ തിരുവല്ലാ മേരിഗിരി ആർച്ചുബിഷപ്പ്സ് ഹൗസിൽ കൂടുവാൻ തീരുമാനിച്ചു.

#### സമാപനം

2012 മാർച്ച് 8-ാം തീയതി വൈകിട്ട് 5 മണിക്ക് ആരംഭിച്ച പരി. സുന്നഹദോസിന്റെ സമാപന സമ്മേളനത്തിൽ അത്യഭിവന്ദ്യ കാതോലിക്കാ ബാവാ തിരുമേനി സമാപന സന്ദേശം നൽകി. ഈ സുന്നഹദോസിൽ പങ്കെടുത്ത പിതാക്കന്മാർക്ക് എല്ലാവർക്കും നന്ദി അറിയിച്ചു. സഭയുടെ പ്രത്യേക നിയമസംഹിത രൂപീകരിക്കുന്നതിൽ പങ്കാളികളായവർക്കും വി. മൂറോൻ കുദാശയ്ക്കുവേണ്ട ക്രമീകരണങ്ങൾ ചെയ്തവരെയും അത്യഭിവന്ദ്യ കാതോലിക്കാബാവാ നന്ദിപൂർവ്വം അനുസ്മരിച്ചു. സുന്നഹദോസിന്റെ സുഗമമായ നടത്തിപ്പിന് അദ്ധ്വാനിച്ച കാതോലിക്കേറ്റ് സെന്ററിലെ എല്ലാവർക്കും പ്രത്യേകം നന്ദി പറഞ്ഞു. അഭിവന്ദ്യ പിതാക്കന്മാർക്ക് അനുഗ്രഹീതമായ ഒരു നോമ്പുകാലവും സന്തോഷകരമായ ഉയിർപ്പുതിരുനാളും ആശംസിച്ചുകൊണ്ട് മലങ്കര സുറിയാനി കത്തോലിക്കാസഭയുടെ 13-ാം സാധാരണ എപ്പിസ്കോപ്പൽ സുന്നഹദോസ് പര്യവസാനിച്ചതായി പരി. കാതോലിക്കാബാവാ പ്രഖ്യാപിച്ചു.

സന്ധ്യാനമസ്ക്കാരത്തോടെയും അത്താഴത്തോടെയും പരി. സുന്നഹദോസ് സംബന്ധമായ എല്ലാ ചടങ്ങുകൾക്കും സമാപനമായി. വി. മൂറോൻ കുദാശയ്ക്ക് ഒരുക്കമായി പിറ്റേദിവസം ഉച്ചവരെ അഭിവന്ദ്യ പിതാക്കന്മാർ പ്രത്യേക പ്രാർത്ഥനാദിനമായി ആചരിച്ചു.

✠ ആർച്ചുബിഷപ്പ് തോമസ് മാർ കുറിലോസ്  
(സെക്രട്ടറി)

കാതോലിക്കേറ്റ് സെന്റർ  
10 മാർച്ച് 2012

## മലങ്കര സുറിയാനി കത്തോലിക്കാ സഭ

### മാവേലിക്കര ഭദ്രാസനം

PL. No. 02/ 2012

ദൈവകൃപയാലും തിരുസിംഹാസനത്തിന്റെ അംഗീകാരത്താലും മാവേലിക്കര ഭദ്രാസനാധ്യക്ഷൻ ജോഷ്യാ മാർ ഇഗ്നാത്തിയോസ് മെത്രാപ്പോലീത്തായിൽ നിന്നും ബഹുമാനപ്പെട്ട വൈദികർക്കും സന്യാസിനി സന്യാസികൾക്കും വിശ്വാസികളേവർക്കും വാഴ്വ്!



### ഈസ്റ്റർ 2012

വന്ദ്യ വൈദികരേ, സന്യസ്തരേ, വിശ്വാസികളേ,

യേശുക്രിസ്തുവിന്റെ ഉയിർപ്പാണ് ക്രിസ്തീയ വിശ്വാസത്തിന്റെ അടിസ്ഥാനം. “കർത്താവ് ഉയിർത്തെഴുന്നേറ്റു” (ലൂക്കോ 24: 34) എന്ന വിശുദ്ധ സഭയുടെ വിശ്വാസത്തെ പുനരുത്ഥാനം സ്ഥിരീകരിക്കുന്നു. നസ്രായനായ ഈശോ മരിച്ചതിനു ശേഷം നിശ്ചിത സമയത്തും നിശ്ചിത സ്ഥലത്തും ദൈവം അവിടുത്തെ മൃതരിൽ നിന്നുയിർപ്പിച്ചു. “അവിടുന്ന് ഇവിടെയില്ല, ഉയിർത്തെഴുന്നേറ്റിരിക്കുന്നു” (ലൂക്കോ 24:6). വിശുദ്ധ ശ്ലീഹന്മാരുടെ സുവിശേഷ പ്രഘോഷണത്തിന്റെ കേന്ദ്ര ബിന്ദു ക്രിസ്തുവിന്റെ ഉയിർപ്പാണ് “ഈശോയെ ദൈവം ഉയിർപ്പിച്ചു, അതിനു നിങ്ങൾ എല്ലാവരും സാക്ഷികളാണ്” (അ. പ്ര. 2: 32). ക്രിസ്തുവിന്റെ പുനരുത്ഥാനത്തിന്റെ ശക്തി (ഫിലിപ്പി. 3: 10) യാണ് നമ്മെ ജീവനിലേക്ക് വീണ്ടെടുക്കുന്നത്. യേശു ക്രിസ്തുവിന്റെ ഉയിർപ്പ് കേവലം ഒരു കെട്ടു കഥയോ, ഐതിഹ്യമോ അല്ല, മറിച്ച് ചരിത്രത്തിൽ സംഭവിച്ച ഒരു യാഥാർത്ഥ്യമാണ്. ക്രിസ്തുവിന്റെ പുനരുത്ഥാനം ഒരു ചരിത്ര സംഭവമാണ്. അപ്പോസ്തോലന്മാർ കണ്ണുകൊണ്ട് കാണുകയും ചെയ്തുകൊണ്ട് കേൾക്കുകയും കൈകൊണ്ട് സ്പർശിക്കുകയും ചെയ്തിട്ട് പുനരുത്ഥാന സത്യത്തിന് സാക്ഷ്യം നൽകി (അ. പ്ര. 1:21-22, 1യോഹ. 1:13). വി. ഗ്രന്ഥത്തെ ആധാരമാക്കി, പിതാവായ ദൈവം ക്രിസ്തുവിനെ മരിച്ചവരിൽ നിന്ന് ഉയിർത്തെഴുന്നേൽപ്പിച്ചെന്നും, ക്രിസ്തു സ്വശക്തിയാൽ ഉയിർത്തെഴുന്നേറ്റുവെന്നും സഭ പഠിപ്പിക്കുന്നു. “ദൈവം അവിടുത്തെ പുനരുത്ഥാനം ചെയ്തിച്ചു” (അ. പ്ര. 2:24).

ഉത്ഥാനം ചെയ്ത ക്രിസ്തുവിന്റെ ശരീരം മഹത്വീകരിക്കപ്പെട്ടതും മാനുഷിക ജീവിതത്തിന്റെ പരിമിതികൾക്ക് അധീനമല്ലാത്തതുകൊണ്ടു (യോഹ. 20: 19, 1 കോറി. 15: 42-49). ക്രിസ്തുവിന്റെ മരണം, ശിഷ്യന്മാരുടെ ജീവിതത്തിൽ സംഭവിച്ച വലിയ ആഘാതമായിരുന്നു. പരസ്യ ജീവിതകാലത്ത് ക്രിസ്തു തന്റെ മരണത്തെക്കുറിച്ച് മുന്നറിയിപ്പ് കൊടുത്തപ്പോൾ അത് വേണ്ട വിധം ഗ്രഹിക്കുവാൻ അവർക്കു സാധിച്ചില്ല. തന്മൂലം ക്രിസ്തുവിന്റെ മരണം ശിഷ്യന്മാരുടെ ജീവിതത്തിൽ വലിയ ശൂന്യത തീർത്തു. എന്നാൽ അവിടുത്തെ ഉയിർപ്പ് ശിഷ്യന്മാരുടെ ജീവിതത്തിന് പുതിയ പ്രത്യാശ പകർന്നു. ഉത്ഥിതനായ യേശു ക്രിസ്തുവിന്റെ സാന്നിധ്യം തുടക്കത്തിൽ സംശയത്തിനിടയാക്കി. എന്നാൽ ക്രിസ്തു തന്റെ സാന്നിധ്യവും വാക്കുകളും പ്രവൃത്തികളും വഴി അപ്പോസ്തോലന്മാരുടെ വിശ്വാസം സ്ഥിരീകരിച്ചു. “തന്റെ പീഡാസഹനത്തിനു ശേഷം നാല്പ്പതു ദിവസത്തേക്ക് അവർക്കു പ്രത്യക്ഷപ്പെടുകയും, ദൈവരാജ്യത്തെപ്പറ്റി പഠിപ്പിക്കുകയും ചെയ്തു കൊണ്ട്, താൻ ജീവിച്ചിരിക്കുന്നുവെന്ന്, നിരവധി തെളിവുകൾ വഴി അവിടുന്ന് വ്യക്തമാക്കി” (അ. പ്ര. 5:13). തന്റെ പുനരുത്ഥാനം വെറും സ്വപ്നമോ ജാലവിദ്യയോ അല്ലെന്നും, മറിച്ചു തികഞ്ഞ യാഥാർത്ഥ്യമാണെന്നും ക്രിസ്തു തന്റെ ഇന്ദ്രിയ ഗോചരമായ സാന്നിധ്യം വഴി അവർക്ക് വ്യക്തമാക്കി കൊടുത്തു.


ശൂന്യമായ കല്ലറയോ, കല്ലറയിലെ മൃതശരീരത്തെ പൊതിഞ്ഞിരുന്ന കച്ചകളോ അല്ല ഉത്ഥാനത്തിന്റെ യാഥാർത്ഥ്യമായ തെളിവ്, മറിച്ച് ശിഷ്യന്മാരുടെ ജീവിതത്തിനുണ്ടായ പരിവർത്തനമാണ്. ഭീരുക്കളായ ശിഷ്യന്മാർ ഉത്ഥാനത്തിനു ശേഷം, പ്രത്യേകിച്ച് പരിശുദ്ധാത്മാവിനെ സ്വീകരിച്ചിതിന് ശേഷം ധൈര്യസമേതം ക്രിസ്തുവിനെ പ്രഘോഷിക്കാൻ തുടങ്ങി. ക്രിസ്തുവിന്റെ പുനരുത്ഥാനത്തിലുള്ള വിശ്വാസം ഇന്നും നിലനിൽക്കുന്നതിന് ഒരു കാരണമേയുള്ളൂ; അവിടുന്ന് സത്യത്തിൽ ഉയിർത്തു. ആ സംഭവത്തിന്റെ സാക്ഷികൾ സത്യസന്ധരായിരുന്നു. അവരിലും, അവരുടെ വാക്കുകളിലും ക്രിസ്തുവിന്റെ സജീവ ശക്തി പ്രതിഫലിച്ചിരുന്നു. ഉത്ഥിതനായ ക്രിസ്തുവിനെ നേരിട്ടുകണ്ട അനുഭവങ്ങളാണ് സുവിശേഷകർത്താക്കൾ വിവരിക്കുന്നത്. യേശു ക്രിസ്തുവിന്റെ ഉത്ഥാനം വാഗ്ദാനങ്ങളുടെ പൂർത്തീകരണമാണ്. പുനരുത്ഥാനം വഴി ദൈവിക ജീവനിൽ മനുഷ്യരെ പങ്കുകാരാക്കുന്നതിനുള്ള മാർഗ്ഗം ക്രിസ്തു തുറന്നു തന്നു.

ക്രിസ്തു ശിഷ്യന്റെ ജീവിതത്തിൽ വിശ്വാസത്തിന്റെയും, പ്രാത്ഥനയുടെയും, ആത്മീകമായ വളർച്ചയുടെയും അടിസ്ഥാനമായി നിലനിൽക്കുന്നതു ക്രിസ്തുവിന്റെ പുനരുത്ഥാനമാണ്. മനുഷ്യ ശരീരങ്ങളുടെ ഉയിർപ്പിന്റെ അച്ചാരവും അതുതന്നെ. ലോകത്തിന്റെ അവസാനത്തിൽ നമ്മുടെ ശരീരങ്ങൾ ഉയിർത്ത് നിത്യ ജീവനിൽ പ്രവേശിക്കുമെന്നുള്ള നമ്മുടെ വിശ്വാസത്തിനും പ്രത്യാശയ്ക്കും അടിസ്ഥാനമാണ് ക്രിസ്തുവിന്റെ ഉയിർപ്പ്. തന്മൂലം ഉയിർപ്പു തിരുന്നാൾ പ്രത്യാശയുടെ തിരുന്നാളാണ്.

ക്രിസ്തുവിൽ വിശ്വസിക്കുന്നവർക്കെല്ലാം ഉയിർപ്പുണ്ടെന്ന് ഉത്ഥാനത്തിരുന്നാൾ നമ്മെ പഠിപ്പിക്കുന്നു. തിരുസഭയും വിശുദ്ധ ഗ്രന്ഥവും കർത്തുദിനമായ ഞായറാഴ്ച ആചരണവും, വി. കുർബാനയും യേശുവിന്റെ പുനരുത്ഥാനത്തിന്റെ സാക്ഷ്യങ്ങളായി നിലനിൽക്കുന്നു. ക്രിസ്തുവിനെ ഉയിർപ്പിച്ചവൻ നമ്മുടെ മൃതശരീരങ്ങളെയും ഉയിർപ്പിക്കും എന്നുള്ള പ്രത്യാശ നൽകുകയും ചെയ്യുന്നു.

ഉയിർപ്പു തിരുന്നാൾ നൽകുന്ന ജീവന്റെ സമൃദ്ധി നമ്മുടെ അജപാലന മേഖലകളെ സമൃദ്ധമായി അനുഗ്രഹിക്കട്ടെ. ഉത്ഥിതനായ കർത്താവ് അനുഗ്രഹ സാന്നിധ്യമായി നമ്മുടെ പ്രവർത്തന മണ്ഡലങ്ങളെ ശക്തിപ്പെടുത്തട്ടെ. മരണ സംസ്കാരത്തിന്റെ ബലഹീനതകളും ഇല്ലായ്മകളും അന്ധകാര ശക്തികളും കർത്താവിന്റെ പുനരുത്ഥാന ശക്തിയാൽ തുഞ്ചെറിയപ്പെടട്ടെ. വെളിച്ചത്തിനു സാക്ഷികളാകാനും ജീവന്റെ സംസ്കാരം ജീവിക്കുവാനും ഉത്ഥിതനായ മിശിഹാ നമ്മെ ശക്തരാക്കട്ടെ. നവ സുവിശേഷവൽക്കരണ കർമ്മ പദ്ധതികൾ തീഷ്ണതയോടെ പ്രാവർത്തികമാക്കാൻ ഉത്ഥിതനായ കർത്താവ് നമുക്ക് കരുത്തു പകരട്ടെ. പ്രാർത്ഥനയിലും അധ്വാനത്തിലും കൂട്ടായ്മയിലും നമ്മുടെ കുടുംബങ്ങൾ ഉത്ഥിതനായ ഈശോയിൽ ജീവിതത്തെ കരുപ്പിടിപ്പിക്കട്ടെ. ഉത്ഥിതനായ കർത്താവ് നമ്മുടെ കുഞ്ഞുങ്ങളെയും യുവതീയുവാക്കളെയും വൃദ്ധമാതാപിതാക്കളെയും രോഗികളെയും അനുഗ്രഹിക്കട്ടെ. നമ്മുടെ അഭിഷിക്തരെ ബലപ്പെടുത്തുകയും, സമർപ്പിതരെ ശക്തിപ്പെടുത്തുകയും വൈദിക വിദ്യാർത്ഥികളെ കാത്തുസൂക്ഷിക്കുകയും ചെയ്യട്ടെ. ഉത്ഥാനത്തിനു സാക്ഷികളായി, നമ്മുടെ സഹോദരി സഭകളിലെ പ്രിയപ്പെട്ടവരുമായി സ്നേഹത്തിലും ഐക്യത്തിലും ജീവിക്കുവാൻ നമുക്കിടയാകട്ടെ. ഉത്തരവാദിത്വമുള്ള പൗരന്മാരായി, പരിസ്ഥിതി അവബോധമുള്ള തലമുറയായി ജീവിക്കുവാൻ നമുക്കു സാധിക്കട്ടെ. ഉയിർപ്പു തിരുന്നാളിന്റെ സമൃദ്ധമായ അനുഗ്രഹങ്ങൾ എല്ലാ പ്രിയപ്പെട്ടവർക്കും ഹൃദയ പൂർവ്വം ആശംസിക്കുന്നു. ആയത് ദൈവമാതാവായ പരിശുദ്ധ കന്യകമറിയാമിന്റെയും, ഭാരതത്തിന്റെ അപ്പോസ്തോലനായ മാർത്തോമ്മാ ശ്ലീഹായുടെയും, പരിശുദ്ധന്മാരുടെയും പ്രാർത്ഥനയാൽ തന്നെ. ആമ്മീൻ

എന്ന്,



അമലഗിരി  
ഈസ്റ്റർ 2012

+ ഡോ. ജോഷ്വാ മാർ ഇസ്രായേൽ  
മാവേലിക്കര ഭദ്രാസനാദ്ധ്യക്ഷൻ

## അമലഗിരി വാർത്തകൾ

### വൈദികാഭിഷേകം

ഡീ. ഗീവർഗീസ് ചാക്കപ്പട്ടിൽ (ഇലഞ്ഞിമേൽ), ഡീ. സാമുവൽ പായിക്കാട്ടേത്ത് (കരിമുളയ്ക്കൽ), ഡീ. ഡയനീഷ്യസ് ലൂർദ്ദ് ഭവൻ (കൊട്ടറ) എന്നിവരുടെ വൈദികാഭിഷേകം 11 ഏപ്രിൽ 2012 രാവിലെ 8.00 ന് കരിമുളയ്ക്കൽ ഇടവകയിൽ നടക്കും.

### നവസുവിശേഷവതകരണ കർമ്മപദ്ധതികൾ

07.04.2012 ശനി 2 p.m - കൊല്ലം

14.04.2012 ശനി 2 p.m - കേന്ദ്രസമിതി സംഗമം (അരമന)

21.04.2012 ശനി 2 p.m - മാവേലിക്കര

28.04.2012 ശനി 2 p.m - ചെങ്ങന്നൂർ

### വാർഷിക ധ്യാനം

ഭദ്രാസനത്തിലെ വൈദികരുടെ വാർഷികധ്യാനം മെയ് 21-25 വരെ മാവേലിക്കര ജീവാരാം ആനിമേഷൻ സെന്ററിൽ വച്ച് ക്രമീകരിച്ചിരിക്കുന്നു.

### വി. മുറോൻ കുദാശ

മലങ്കര സുറിയാനി കത്തോലിക്കാസഭയിലെ കുദാശാനുഷ്ഠാനങ്ങൾക്കു വേണ്ടിയുള്ള വി. മുറോന്റെ കുദാശ പട്ടം സെന്റ് മേരീസ് കത്തീഡ്രലിൽ വച്ച് സഭയുടെ തലവനും പിതാവുമായ അത്യഭിവന്ദ്യ മോറാൻ മോർ ബസേലിയോസ് ക്ലീമീസ് കാതോലിക്കാബാവായുടെ മുഖ്യകാർമ്മികത്വത്തിൽ പട്ടം സെന്റ് മേരീസ് കത്തീഡ്രൽ ദൈവാലയത്തിൽ വച്ച് മാർച്ച് 9,10 തീയതികളിൽ നടന്നു. രണ്ടുദിവസമായി നടന്ന പ്രൗഢഗംഭീരമായ ചടങ്ങിൽ സഭയിലെ എല്ലാ പിതാക്കന്മാരും സഹകാർമ്മികരായിരുന്നു. സഭയിലെ വിവിധ വൈദികസ്ഥാനികളെ പ്രതിനിധീകരിച്ച് 12 വൈദികരും 12 ഡീക്കന്മാരും 6 ഹെവുപ്റ്റ്യാക്കോന്മാരും, 6 കോറുയോന്മാരും കുദാശയിൽ ശുശ്രൂഷകരായി പങ്കുചേർന്നു. വിവിധ സുഗന്ധകുട്ടുകൾ ചേർത്ത് പ്രത്യേകം തയ്യാറാക്കിയ ഒലിവെണ്ണ ബാൽസം എന്ന സുഗന്ധദ്രവ്യവും ചേർത്താണ് വി. മുറോൻ തയ്യാറാക്കിക്കിതത്. വി. മുറോൻ കുദാശയ്ക്ക് ആർച്ചുബിഷപ്പ് തോമസ് മാർ കുറിലോസ് (ചെയർമാൻ ആരാധനാ കമ്മീഷൻ), ബഹു. ഡോ. ഐസക് പറപ്പള്ളിൽ (സെക്രട്ടറി, ആരാധനാ കമ്മീഷൻ), ബഹു. ഡോ. കുരിയാക്കോസ്

തടത്തിൽ (സഭാതല ആരാധനാ ആഘോഷങ്ങളുടെ എം.സി.) എന്നിവർ നേതൃത്വം നൽകി.

### മലങ്കര സുറിയാനി കത്തോലിക്കാ സഭയുടെ പ്രത്യേക കാനോൻ സംഹിത പ്രാബല്യപ്പെടുത്തി

മലങ്കര സുറിയാനി കത്തോലിക്കാസഭയുടെ പ്രത്യേക കാനൻ നിയമ സംഹിത (Code of Particular Canons of the Syro-Malankara Catholic Church) അത്യഭിവന്ദ്യ മോറാൻ മോർ ബസേലിയോസ് ക്ലീമീസ് കാതോലിക്കാബാവ 2012 മാർച്ച് മാസം 10-ാം തീയതി പട്ടം കത്തീഡ്രൽ ദൈവാലയത്തിൽ വച്ച് ഔദ്യോഗികമായി പ്രാബല്യപ്പെടുത്തി. 2005 ഫെബ്രുവരി 10-ാം തീയതി മലങ്കര സുറിയാനി കത്തോലിക്കാ സഭയെ ഒരു മേജർ ആർക്കി എപ്പിസ്കോപ്പൽ സഭയായി ഉയർത്തിയതോടുകൂടി സഭയുടെ പ്രത്യേക നിയമ സംഹിതയുടെ ക്രോഡീകരണത്തിനുള്ള പരിശ്രമങ്ങൾ ആരംഭിച്ചു. പ്രഥമ മേജർ ആർച്ചുബിഷപ്പ് മോറാൻ മോർ സിറിൽ ബസേലിയോസ് കാതോലിക്കാബാവ നിയമിച്ച കാനൻ വിദഗ്ദരുടെ സംഘം അഭിവന്ദ്യ തോമസ് മാർ കുറിലോസ് മെത്രാപ്പോലീത്തായുടെയും (ചെയർമാൻ) പെരിയ ബഹു. ഡോ. ജോൺ കൊച്ചുതുണ്ടിലിന്റെയും (ജനറൽ കൺവീനർ) നേതൃത്വത്തിൽ ആറു വർഷത്തെ നിരന്തര പരിശ്രമഫലമായിട്ടാണ് പ്രത്യേക നിയമസംഹിതയുടെ ക്രോഡീകരണം പൂർത്തീകരിച്ചത്. 2009 ഒക്ടോബർ 21 മുതൽ 23 വരെ സഭയുടെ 9-ാം സാധാരണ പരിശുദ്ധ എപ്പിസ്കോപ്പൽ സുന്നഹദോസ് അംഗീകരിച്ച നിയമസംഹിത പരി. സിംഹാസനത്തിന്റെ അംഗീകാരത്തിനായി സഭയുടെ തലവനും പിതാവുമായ മോറാൻ മോർ ബസേലിയോസ് ക്ലീമീസ് കാതോലിക്കാബാവ 2010 സെപ്തംബർ 20-ന് സമർപ്പിക്കുകയും 2011 സെപ്തംബർ 7-ാം തീയതി അംഗീകാരം (recognitio) ലഭിക്കുകയും ചെയ്തു.

പട്ടം സെന്റ് മേരീസ് കത്തീഡ്രൽ ദൈവാലയത്തിൽ വി. മുറോൻ കുദാശയ്ക്കു ശേഷം നടന്ന ലളിതമായ ചടങ്ങിൽ സഭയിലെ എല്ലാ പിതാക്കന്മാരും സന്നിഹിതരായിരുന്നു. 2012 മെയ് 27 പെന്തക്കൊസ്തി ദിനത്തിൽ ഈ നിയമം ഔദ്യോഗികമായി പ്രാബല്യത്തിൽ വരുന്നതാണ്. പ്രത്യേക നിയമത്തിന്റെ കോപ്പികൾ സഭയുടെ ആസ്ഥാന കാര്യാലയമായ കാതോലിക്കേറ്റ് സെന്ററിൽ നിന്ന് ലഭ്യമാണ്.

### സുവിശേഷസംഘത്തിന്റെ സഭാതല ഉദ്ഘാടനം

മലങ്കര സുറിയാനി കത്തോലിക്കാസഭയുടെ സഭാ അസംബ്ളി

യുടെ പ്രധാന നിർദ്ദേശമായ മലങ്കര സുവിശേഷസംഘം ഔദ്യോഗികമായി രൂപീകരിച്ചു. സുവിശേഷസംഘത്തിന്റെ ചെയർമാനായി അഭിവന്ദ്യ ജേക്കബ് മാർ ബർണബാസ് തിരുമേനിയും വൈസ് ചെയർമാന്മാരായി അഭിവന്ദ്യരായ ഏബ്രഹാം മാർ യൂലിയോസ്, വിൻസെന്റ് മാർ പൗലോസ് എന്നീ പിതാക്കന്മാരും ജനറൽ സെക്രട്ടറിയായി ബ. മോൺ. ആന്റണി കാക്കനാട്ടച്ചനും സെക്രട്ടറിയായി സി. നമിത എസ്. ഐ. സി.യും കോർക്കമ്മിറ്റി അംഗങ്ങളായി സി. ഫ്രാൻസിസ് ഡി. എം., ബാർ ഈത്തോ കാശിറൊ ശ്രീ പി പൗലോസ്, ശ്രീമതി ലീലാമ്മ തിരുവാലിൽ എന്നിവരും ചുമതലയേറ്റു. സുവിശേഷ സംഘാംഗങ്ങൾക്ക് വി. വേദപുസ്തകം നൽകിക്കൊണ്ട് സഭാതല സുവിശേഷ സംഘത്തിന്റെ ഉദ്ദേശ്യം അത്യഭിവന്ദ്യ മോറാൻ മോർ ബസേലിയോസ് ക്ലീമീസ് കാതോലിക്കാബാവാ നിർവഹിച്ചു. വിവിധ ഭദ്രാസനങ്ങളിൽ നിന്നും ഭദ്രാസനേതര പ്രദേശങ്ങളിൽ നിന്നും തെരഞ്ഞെടുക്കപ്പെട്ട സംഘാംഗങ്ങൾ പ്രാഥമിക പരിശീലനത്തിലേക്ക് പ്രവേശിച്ചു. പരിശീലനം വിജയകരമായി പൂർത്തിയാക്കുന്ന സംഘാംഗങ്ങളെ 2012 സെപ്തംബറിൽ നടക്കുന്ന 82-ാമത് പുനര്രെകുറ്റിനാഘോഷത്തോടനുബന്ധിച്ച് ദ്വൈതീയമായി ചുമതലപ്പെടുത്തി അയയ്ക്കുന്നതാണ്. 2012 മാർച്ച് 10 ന് പട്ടം കത്തീഡ്രൽ ദൈവാലയത്തിൽ വച്ച് നടന്ന മൂറോൻ കുദാശയ്ക്കു ശേഷം നടന്ന ഉദ്ദേശ്യപരിപാടികളിൽ സഭയിലെ പിതാക്കന്മാരും ബഹു. വൈദികരും സന്യസ്തരും വിശ്വാസികളും പങ്കെടുത്തു.

## EPARCHIAL CURIA OF MAVELIKARA Special Notice

Rev. Fr. John Mavila, incardinated to the Eparchy of Mavelikara has withdrawn from his priestly status and ministry on his own accord. Hence, he is no more a priest of the Syro-Malankara Catholic Major Archiepiscopal Church as well as the Eparchy of Mavelikara as per the norms of the Church. Moreover, he is forbidden from celebrating the Holy Eucharist and any other sacraments. Also, he is not permitted to administer any of the priestly functions with effect from 09<sup>th</sup> March 2012, the date of his resignation.

**Chancellor  
Eparchy of Mavelikara**

## മാർ ഈവാനിയോസ് മൈൻ സെമിനാരി



### റീജൻസി

പുതിയ റീജന്റായി അമലഗിരി അരമനയിൽ ബ്രദർ റോഷൻ വടക്കുംതലയും, മാർ ഈവാനിയോസ് മൈൻ സെമിനാരിയിൽ ബ്രദർ ജോസഫ് പടിപ്പുരയും, കാതോലിക്കേറ്റ് സെന്ററിൽ ബ്രദർ ജോൺ തോട്ടത്തിലും സേവനം അനുഷ്ഠിക്കുന്നു.

റീജൻസി പരിശീലനം പൂർത്തിയാക്കിയ ബ്രദർ ജോൺ മരുതുറിനും, ബ്രദർ വർഗ്ഗീസ് കുന്നത്തേത്തിനും അഭിനന്ദനങ്ങൾ.

### സഭാവസ്ത്രം സ്വീകരിച്ചു

ബ്രദർ ജോൺ മരുതുരും, ബ്രദർ വർഗ്ഗീസ് കുന്നത്തേത്തും 17 മാർച്ച് 2012-ൽ മാർ ഈവാനിയോസ് സെമിനാരിയിൽ വച്ച് അഭിവന്ദ്യ പിതാവിൽ നിന്നും സഭാവസ്ത്രം സ്വീകരിച്ചു.

### സെമിനാരി അവധി

27 മാർച്ച് 2012 മുതൽ അവധി ആരംഭിച്ചു. ജൂൺ 4-ന് പുതിയ അദ്ധ്യായന വർഷം ആരംഭിക്കും.

### യാത്രയയപ്പ്

മൈൻ സെമിനാരി പഠനം പൂർത്തിയാക്കിയ 6 ബ്രദേഴ്സിന് യാത്രയയപ്പ് നൽകി.

### SEERI

മൈൻ സെമിനാരി പഠനം പൂർത്തിയാക്കിയ 6 ബ്രദേഴ്സ് സുറിയാനി പഠിക്കുവാനായി മെയ് 1 മുതൽ 24 വരെ SEERI യിൽ ഒരുക്കുന്ന പഠനക്ലാസുകളിൽ സംബന്ധിക്കുന്നു.

### ദൈവവിളി ക്യാമ്പ്

ദൈവവിളി കണ്ടെത്തുന്നതിനും പ്രോത്സാഹിപ്പിക്കുന്നതിനും വേണ്ടിയുള്ള ദൈവവിളി ക്യാമ്പ് നാലു വൈദിക ജില്ലകളിലായി ക്രമീകരിച്ചിരിക്കുന്നു.